

Propriyete Entelektyel

**Ranforsi
konesans
propriyeter
entelektyel:**
Aplik ou drwa



Latab Konteni

paz 3

1

Lalwa Drwa d'Oter 2014

Lentrodiksyon
Bann aksyon enterdi
Letap pour laplikasyon drwa

paz 6

2

Lalwa Propriyete Endistriyel 2014

Lentrodiksyon
Letap pour laplikasyon drwa

paz 10

3

Referans

Lalwa drwa d'Oter 2014

Lentrodiksyon

Lalwa drwa d'Oter 2014 (CA 2014) i protez okenn travay literer oubyen artistik ki i en kreasyon entelektyel orizinal (par egzanp: liv, travay mizikal, lar, tradiksyon, eksetera).[1]

(CA 2014) i protez drwa ekonomik ek moral sa propriyeter drwa d'Oter otan ki i ankor vivan e 50 an apre son lanmor. [2]



Bann aksyon enterdi

Bann aksyon enterdi ki ganny konsidere konman en vyolasyon drwa anba (CA 2014):

- sinnyal satelit, ki son resepsyon direk pa sipoze piblik, ki pe ganny transmet san permisyon sa lotorite ki annan drwa lo sa sinnyal. [3]
- “bypass” teknolozi ki protez konteni drwa d'Oter. [4]
- retir oubyen sanz lenformasyon drwa d'Oter lo sistenm nimerik san permisyon sa propriyeter, oubyen partaz konteni lo ki bann lenformasyon drwa d'Oter in ganny retire oubyen sanze ilegalman. [5]

Letap pour laplikasyon drwa

Opsyon preliminar: Koz avek sa sipe

Anvoy en let formel pou sa sipe pou demande ki okenn aktivite vyolasyon i ganny arete e pou respekte demann legal.

Letap 1: Soumet en laplikasyon kot lakour

- Propriyeter drwa oubyen zot reprezantan i bezwen soumet en laplikasyon kot lakour si zot anvri rekonmande ki bann mezir provizwar i ganny aplike.
- Propriyeter drwa oubyen zot reprezantan i bezwen asire ki tou levidans nesaser i ganny prezante pou siport sa laplikasyon.



Letap 2: Mezir provizwar



*Mezir provizwar i bann
mezir tanporer an
atandan rezilta final sa
ka.*

Sa aplikan ouswa Propriyeter drwa i kapab demann lakour pou aplik mezir provizwar, a son diskresyon, an atandan en desizyon final lo rezilta sa ka.

Mezir provizwar ki lakour i kapab donnen:

- Lord preliminar pou anpes komet oubyen kontinyasyon en vyolasyon drwa ki ganny proteze anba (CA 2014); [6]
- Konfiske kopi bann travay oubyen 'phonograms' ek son lanbalaz ki siskepte pe vyol drwa sa bann propriyeter; [7]
- Prezervasyon levidans relevan ki konsern sa bann aksyon vyolasyon; [8]
- Warant pou fer lafouy dan bann sitiasyon kot bann travay ki pe vyol drwa propriyeter pe ganny kasyet. [9]

Letap 3: Rekour sivil avek penalti

Lakour i aplik remed sivil avek penalti ler en aksyon in vyol drwa proteze anba (CA 2014). [10]

Rekour sivil

Remed sivil ki disponib pour aplikan:

- Peyman sorti kot bann ki'n vyol drwa bann drwa d'oter:
 - Domaz; e
 - Depans an rezilta sa aksyon vyolasyon (par egzanp, fre legal). [11]



Bann rekour sivil ki lakour i kapab met an plas a son diskresyon, i konm swivan:

- Aplikan i kapab demann lakour pou donn lord sa ki'n fer sa aksyon vyolasyon pou aret sa aksyon, e lakour i kapab donn lord pour li pa kontinyen fer sa aksyon; [12]
- En lord lakour pou detri materyo ek lezot keksoz asosye ki'n ede dan sa aksyon vyolasyon, san okenn konpansasyon pour sa ki'n fer vyolasyon; [13]
- En lord lakour pour sa ki'n fer vyolasyon pou enform sa propriyeter drwa d'Oter lo lidantite nerport trwazyenm parti ki'n enplike dan sa aksyon vyolasyon. [14]

Penalti



prizon

ek / oubyen



Lanmann

Penalti pou vyol bann drwa proteze anba CA 2014:

- (1) Prizon pour en maksimonm 5 an; ek / oubyen
- (2) Lanmann ziska SCR 50,000. [15]

Si sa dimoun i repet sa lofans dan lespas 5 an apre son santans, bann pinisyon i:

- (1) Prizon pour en maksimonm 10an; ek / oubyen
- (2) Lanmann ziska SCR 100,000. [16]

Lalwa Propriyete Endistriyel 2014

Lentrodiksyon


Lalwa Propriyete Endistriyel 2014 (IPA 2014) i protez e ranforsi drwa propriyete endistriyel, ki bann drwa relye avek patant, model litilite, konsepyon endistriyel, mark sertifikasyon, mark kolektif, mark, mizanpaz, e lendikasyon zeografik. [17]

Dirasyon proteksyon i trouve dan (IPA 2014) anba provizyon relevan pour sak propriyete endistriyel.

Letap pour laplikasyon drwa

Letap 1: Soumet en laplikasyon kot Lakour

En propriyeter drwa ki annan rezon pou soupsonnen ki son drwa pe ganny vyole anba (IPA 2014), i bezwen soumet en laplikasyon kot lakour pou ranforsi son drwa.



Lenformasyon e levidans relevan i bezwen ganny soumet pou siport sa ka.



Sa aplikan i bezwen siport son reklamasyon avek lenvidans.

Dan sironstans ki levidans neserer pou siport son reklamasyon i avek sa akize, lakour i kapab ordonn sa akize pou prezant sa bann levidans. [18]

Pour patant, si sa ka i konsern proses pou ganny en prodwi, lakour i kapab ordonn sa akize pou prouve ki proses pou ganny sa prodwi i diferan avek sa proses ki'n ganny anrezistre koman patant. [19]

Letap 2: Remed kont bann vyolasyon

I annan **trwa rekour** kont bann vyolasyon drwa propriyete endistriyel pour bann propriyeter drwa oubyen zot reprezantan:

1. Mezir provizwar;
2. Rekour sivil; ek
3. Rekour kriminel. [20]

Propriyeter drwa oubyen zot reprezantan i kapab rod nerport ant sa trwa rekour, ouswa plis, ouswa tou sa bann remed ki i annan, e lakour i kapab enpoz plizyer remed si i war apropriye. [21]

1. Mezir provizwar

1.1 Ki bann mezir provizwar i fer?

Bann mezir provizwar i anpes en vyolasyon drwa arive par anpes larantre dan marse, e i osi prezerv levidans relevan dan sa ka vyolasyon. [22]



1.2 Prosesis:

1. Pour lakour kapab ordonn en mezir provizwar san donn sa akize loportinite pou ganny ekoute, sa aplikan i bezwen prouve par levidans rezonnab, ki sa propriyeter e son drwa pe ganny vyole oubyen pou ganny vyole. [23]
2. Si lakour in ordonn bann mezir provizwar san donn sa akize loportinite pou ganny ekoute, sa akize i kapab met en demann pou revwar sa desizyon dan lespas 2 semenn apre ki in resevwar desizyon ki pe ordonn mezir provizwar. [24]
3. Si demann pou revwar sa desizyon i ganny depoze, prosedir revizyon i ganny fer kot tou le de parti i kapab ganny ekoute. [25]

2. Rekour sivil

2.1 Note:

Bann prosedir sivil i devret pandan 5 an, konmansman dat ki sa propriyeter drwa ti konnen oubyen ti annan rezon pou konnen lo sa aksyon vyolasyon. Napa okenn limit letan pou komans bann prosedir si sa vyolasyon i konsern lilizasyon bann siny distenktif an movez fwa oubyen pou bann rezon konpetisyon ki pa zis. [26]

2.2 Prosesis:

1. Apre ki bann mezir provizwar in ganny ordonnen, sa aplikan i bezwen konmans bann prosedir avek lakour pandan 20 zour travay oubyen 31 zour kalandriye (depandan sa ki pli long) aparti dat ki in resevwar desizyon ki pe ordonn bann mezir provizwar. [27]
2. Si sa aplikan pa konmans prosedir dan sa peryod letan, lakour pou tir bann mezir provizwar si i gany demande par sa akize. [28] Kot sa mezir provizwar i ganny tire, sa akize i kapab demann lakour pou ordonn sa aplikan pou donn konpansasyon apropriye pou okenn dimal koze par sa mezir provizwar. [29]

Bann domaz anba mezir provizwar ek rekour sivil

I annan trwa konsekans posib anba (IPA 2014):

1. Kot sa dimoun ki'n fer sa vyolasyon ti konnen oubyen ti anan rezon pou konnen i pe vyol drwa:

- Lakour pour ordonnen ki i pey domaz konpansasyon sa propriyeter drwa pou dimal ki in sibir an rezilta sa vyolasyon. [30]
- Lakour pour ordonnen ki i pey depans sa propriyeter drwa (par egzantp, fre legal) [31]

2. Kot sa dimoun ki'n fer sa vyolasyon pa ti konnen oubyen pa ti anan rezon pou konnen i pe vyol drwa:

- Lakour i kapab ordonn reklanmasyon profi koman domaz. [32]

3. Si sa sispe i ganny mal akize:

- Lakour pou ordonn sa aplikan pou donn konpansasyon sa sispe pou dimal e depans (par egzantp, fre legal) [33]
- Me, si sa aplikan i en lotorite oubyen en zofisyè piblik, zot pa responsab pou donn konpansasyon sa sispe ki'n ganny mal akize, otan ki zot aksyon in ganny fer an bonn fwa. [34]

3. Rekour kriminel

3.1 Bann rekour kriminel i aplik pour sa bann aksyon swivan ki ganny fer lo nivo komersyal:

1. Fabrike, servi, vann, oubyen enport bann prodwi proteze par en patant oubyen model litilite. [35]
2. Fabrike, vann, oubyen enport bann prodwi ki entegre oubyen imit dan en fason sibstansyel en konsepyon endistriyel ki'n ganny anrezistre. [36]
3. Reprodwir, sanze, oubyen vann bann prodwi ki fek oubyen avek "limited trademark" san lotorizasyon. [37]
4. Reprodwir, enporte, oubyen vann bann "Integrated Circuit". [38]

3.2 Bann penalti

- Pour bann lofans liste anler, ki'n ganny komet par lentansyon, sa akize i kapab ganny met dan prizon pour en maksimonm 5 an, ek/oubyen en lanmann ziska SCR 500,000. [39]
- Kot bann lofans liste anler, ki'n ganny komet par neglizans, sa akize i kapab ganny met dan prizon pour en maksimonm 3 an, ek/oubyen en lanmann ziska SCR 500,000. [40]
- Kot i apropriye, bann marsandiz e nerport materyo ek lekipman ki'n ganny servi pou komet sa lofans pou ganny sezi, konfiske e detrir, san okenn konpansasyon pour sa ki'n fer sa lofans. [41]



3.3 Lasezi:

- En zofisye lapolis i kapab aret nerport dimoun ki ganny atrape, dan landrwa piblik, pe vann oubyen an posesyon bann prodwi ki pe vyol drwa, san en warrant. [42]
- Bann zofisye, i kapab arete, fouye, e anbarke lo nerport ki transportasyon ki zot soupsonen pe anmenn bann prodwi ki pe vyol drwa, san en warrant. Zot kapab sezi, retire, oubyen detenir sa bann prodwi e okenn levidans an relasyon avek sa bann lofans ki ganny liste dan 3.1. [43]
- Bann zofisye i kapab ordonn drayver en transpor ki zot soupsonnen pe anmenn bann prodwi ki pe vyol drwa pou arete oubyen anmenn sa veikil kot en stasyon lapolis pour lenspeksyon. [44]

RAPEL

Okenn desizyon par lakour i kapab ganny fer rapel. [45]

Bann rapel pour bann rekour sivil i devret ganny soumet dan lespas 60 zour aparti dat desizyon donnen par lakour. [46]

Referans

- [1] Copyright Act 2014 (CA 2014) s 4(1) and 5(1).
- [2] CA 2014 s 19(1). Section 19 details the period of protection of various works protected under the CA 2014.
- [3] CA 2014 s 26(3).
- [4] CA 2014 s 32(1).
- [5] CA 2014 s 33(1).
- [6] CA 2014 29(1)(a).
- [7] CA 2014 s 29(1)(b).
- [8] CA 2014 s 29(1)(c).
- [9] CA 2014 s 29(2).
- [10] CA 2014 ss 30 and 31.
- [11] CA 2014 s 30(2).
- [12] CA 2014 s 30(1).
- [13] CA 2014 s 30(6).
- [14] CA 2014 s 30(7).
- [15] CA 2014 s 30(1).
- [16] CA 2014 s 30(3).
- [17] CA 2014 s 2.
- [18] Industrial Property Act 2014 (IPA 2014) s 110(1).
- [19] IPA 2014 s 109(1).
- [20] IPA 2014 s 108(1)(a)-(c).
- [21] IPA 2014 s 108(2) and (3).
- [22] IPA 2014 s 111(1)(a)-(b).
- [23] IPA 2014 s 111(2)-(3).
- [24] IPA 2014 s 111(4).
- [25] IPA 2014 s 111(5).
- [26] IPA 2014 s 117.
- [27] IPA 2014 s 111(7).
- [28] IPA 2014 s 111(8).
- [29] IPA 2014 s 111(9).
- [30] IPA 2014 s 112(1).
- [31] IPA 2014 s 112(3).
- [32] IPA 2014 s 112(4).
- [33] IPA 2014 s 115(1)-(2).
- [34] IPA 2014 s 115(3).
- [35] IPA 2014 s 118(1).
- [36] IPA 2014 s 118(2).
- [37] IPA 2014 s 118(3).

Referans

- [38] IPA 2014 s 118(4).
- [39] IPA 2014 s 119(1).
- [40] IPA 2014 s 119(2).
- [41] IPA 2014 s 119(4)-(5).
- [42] IPA 2014 s 120(1).
- [43] IPA 2014 s 120(2).
- [44] IPA 2014 s 120(3).
- [45] IPA 2014 s 116(2).
- [46] IPA 2014 s 116(2).